

## ಆಹಾರ ಭದ್ರತೆಗಾಗಿ ಜಲ ಸಂರಕ್ಷಣೆ ಶೀರ್ಷಿಕೆಯಡಿಯಲ್ಲಿ ಕೃಷಿಮೇಳ.....

ಅಕ್ಟೋಬರ್ 1, ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಸಂಸ್ಥಾಪನ ದಿನ. 1986 ಅಕ್ಟೋಬರ್ 1 ರಂದು ಉತ್ತರ ಕರ್ನಾಟಕದ ಸಮಸ್ತ ಜನತೆಯ ಆಶೋತ್ತರಗಳಿಗೆ ಸಕಾರಾತ್ಮಕವಾಗಿ ಸ್ಪಂದಿಸಿದ ಅಂದಿನ ಸರಕಾರ ಧಾರವಾಡ ಕೃಷಿ ಮಹಾವಿದ್ಯಾಲಯವನ್ನು ವಿಶ್ವವಿದ್ಯಾಲಯವಾಗಿ ಅಧಿಕೃತವಾಗಿ ಘೋಷಿಸಿತು. ಅಂದಿನಿಂದ ಈ ವಿಶ್ವವಿದ್ಯಾಲಯ 27 ವರ್ಷಗಳಲ್ಲಿ ರಾಷ್ಟ್ರೀಯ, ಅಂತರಾಷ್ಟ್ರೀಯ ಮಟ್ಟದಲ್ಲಿ ಖ್ಯಾತಿಗಳಿಸಿ ಹೆಮ್ಮರವಾಗಿ ಬೆಳೆದಿದೆ. ಈ ಸಂಸ್ಥೆಯನ್ನು ಹುಟ್ಟು ಹಾಕುವಲ್ಲಿ, ಅದರ ಶ್ರೇಯೋಭಿವೃದ್ಧಿಗೆ ಹಗಲಿರುಳು ಶ್ರಮಿಸಿದ ಮಹನೀಯರುಗಳನ್ನೆಲ್ಲ ವಿನಮ್ರತೆಯಿಂದ, ಕೃತಜ್ಞತಾಪೂರ್ವಕವಾಗಿ ನೆನೆದು, ಸಂಸ್ಥೆಯನ್ನು ಮತ್ತಷ್ಟು ಅಭಿವೃದ್ಧಿ ಪಡಿಸುವತ್ತ ಕಾರ್ಯೋನ್ಮುಖರಾಗುವುದು ಎಲ್ಲರ ಮೊದಲ ಕರ್ತವ್ಯವಾಗಿದೆ. ಕಳೆದ 27 ವರ್ಷಗಳಿಂದ ವಿಶ್ವವಿದ್ಯಾಲಯವು ಕೃಷಿ ಕ್ಷೇತ್ರದಲ್ಲಿ ನಿರೀಕ್ಷೆಗೂ ಮೀರಿ ಸಾಧನೆಗೈದಿದ್ದು, ಈ ಭಾಗದ ರೈತರ ಆಶೋತ್ತರಗಳಿಗೆ ಸೂಕ್ತವಾಗಿ ಸ್ಪಂದಿಸಿದೆ, ಸ್ಪಂದಿಸುತ್ತಿದೆ. ಕೃಷಿಯಲ್ಲಿ ಬೋಧನೆ, ಸಂಶೋಧನೆ ಹಾಗೂ ವಿಸ್ತರಣಾ ಕ್ಷೇತ್ರಗಳಲ್ಲಿ ಸಾಕಷ್ಟು ಪ್ರಗತಿ ಸಾಧಿಸಿದ್ದು ಉತ್ತರ ಕರ್ನಾಟಕದ ಸಮಸ್ತ ಕೃಷಿಕರ ಸೇವೆಯಲ್ಲಿ ಸಾರ್ಥಕ ಸೇವೆಯನ್ನು ಕೈಗೊಂಡಿದೆ. "ಆಹಾರ ಭದ್ರತೆಗಾಗಿ ಜಲ ಸಂರಕ್ಷಣೆ" ಶೀರ್ಷಿಕೆಯಡಿಯಲ್ಲಿ 2013 ರ ಸೆಪ್ಟೆಂಬರ್ 21-24 ರವರೆಗೆ ಜರುಗಿದ ವಿಶ್ವವಿದ್ಯಾಲಯದ 'ಕೃಷಿಮೇಳ -2013' ರಲ್ಲಿ 13 ಲಕ್ಷಕ್ಕೂ ಮೀರಿ ರೈತರು, ಕೃಷಿ ನಿರತ ಉದ್ಯಮಿದಾರರು, ವಿದ್ಯಾರ್ಥಿಗಳು, ಸಾರ್ವಜನಿಕರು, ವಿಜ್ಞಾನಿಗಳು ಮತ್ತು ಅಧಿಕಾರಿಗಳು ಪಾಲ್ಗೊಂಡಿದ್ದು ವಿಶ್ವವಿದ್ಯಾಲಯದ ಜನಪ್ರಿಯತೆಗೆ ಸಾಕ್ಷಿಯಾಗಿದೆ. ಈ ಸಲದ ಕೃಷಿಮೇಳದಲ್ಲಿ ನೆರೆ ರಾಜ್ಯಗಳ ರೈತರು ಪಾಲ್ಗೊಂಡು 'ರೈತರ ಜಾತ್ರೆ' ಹಾಗೂ ಇಲ್ಲಿನ ಕೃಷಿ ಸಂಬಂಧಿತ ಪ್ರದರ್ಶನ ಕಂಡು ನಿಬ್ಬರಗಾಗಿದ್ದು ವಿಶೇಷತೆ. ಕೇವಲ ಕೃಷಿಗೆ ಸಂಬಂಧಿಸಿದ, ಕೃಷಿಗೆ ಪೂರಕ ಉದ್ಯಮಗಳ ಹಾಗೂ ಕೃಷಿ ಯಂತ್ರೋಪಕರಣಗಳ ಪ್ರದರ್ಶನಗಳು ಕೃಷಿಮೇಳದ ಮತ್ತೊಂದು ವಿಶೇಷತೆಯಾಗಿತ್ತು. ಸಾಮಾನ್ಯವಾಗಿ ಎಲ್ಲ ಜಾತ್ರೆಗಳಂತೆ ಮಾರುಕಟ್ಟೆಯಲ್ಲಿನ ಬಹುತೇಕ ಸಾಮಾನುಗಳ ಮಾರಾಟಕ್ಕೆ ಈ ಕೃಷಿಮೇಳದಲ್ಲಿ ಅವಕಾಶ ಇಲ್ಲದಿರುವುದು, ಪ್ಲಾಸ್ಟಿಕ್ ಹಾಗೂ ತಂಬಾಕು ನಿಷೇಧ ಮುಂತಾದವು ಸಾರ್ವಜನಿಕರ, ರೈತರ ಮೆಚ್ಚುಗೆ ಗಳಿಸಿದವು. ಕೃಷಿಮೇಳದ ಎರಡನೆಯ ದಿನ ಮಳೆ ಬಂದರೂ ಸಹಾ ಈ ರೈತಜಾತ್ರೆ ಅಭೂತಪೂರ್ವ ಯಶಸ್ಸು ಕಂಡಿದ್ದು, ಈ ಮೇಳವನ್ನು ಆಹಾರ ಭದ್ರತೆಗಾಗಿ ಜಲ ಸಂರಕ್ಷಣೆ ಮೇಳವಾಗಿ ಹಮ್ಮಿಕೊಂಡ ವಿಶ್ವವಿದ್ಯಾಲಯದ ಸಾಧನೆ ನಿಜಕ್ಕೂ ಶ್ಲಾಘನೀಯ.

ಅಕ್ಟೋಬರ್ 2, ರಾಷ್ಟ್ರಪಿತ ಮಹಾತ್ಮಾ ಗಾಂಧೀಜಿಯವರ 144 ನೆಯ ಜನ್ಮದಿನ ಹಾಗೂ ಜೈಜವಾನ್ ಜೈಕಿಸಾನ್ ಘೋಷಣೆ ಮಾಡಿದ ಲಾಲಬಹುದ್ದೂರ ಶಾಸ್ತ್ರಿಯವರ 109ನೆಯ ಜನ್ಮದಿನ. ಈ ಮಹಾತ್ಮರು ಹಾಕಿಕೊಟ್ಟ ಶಾಂತಿ, ಅಹಿಂಸಾ ಹಾಗೂ ಸನ್ಮಾರ್ಗಗಳಲ್ಲಿ ಮುನ್ನಡೆಯುವುದು ನಾವು ಈ ಮಹಾಚೇತನಗಳಿಗೆ ಸಲ್ಲಿಸಬಹುದಾದ ನಮನಗಳು. ಅಕ್ಟೋಬರ್ 1, "ವಿಶ್ವ ಹಿರಿಯರ ದಿನ". ಜೀವನದಲ್ಲಿ ಸಾಕಷ್ಟು ಅನುಭವಹೊಂದಿದ ಹಿರಿಯ ವೃದ್ಧರನ್ನು ಯುವಪೀಳಿಗೆಯು ಕಡೆಗಣಿಸದೆ ಅವರಿಂದ ಮಾರ್ಗದರ್ಶನ ಪಡೆಯುವುದು ಅವಶ್ಯ. ಅದರಂತೆ ಅಕ್ಟೋಬರ್ 16, "ವಿಶ್ವ ಆಹಾರ ದಿನ". ನಾಗಾಲೋಟದಲ್ಲಿ ಹೆಚ್ಚಾಗುತ್ತಿರುವ ಜನಸಂಖ್ಯೆಗೆ ಆಹಾರ ಒದಗಿಸಲು ಈಗಿರುವ ಸಾಗುವಳಿ ಕ್ಷೇತ್ರದಿಂದಲೇ ಆಹಾರ ಧಾನ್ಯಗಳ ಉತ್ಪಾದನೆ ಹೆಚ್ಚಿಸಿಕೊಳ್ಳಬೇಕಾಗಿದೆ. ಅದಕ್ಕಾಗಿ ವಿವಿಧ ಬೆಳೆಗಳಲ್ಲಿ ಸೂಕ್ತ ವೈಜ್ಞಾನಿಕ ಉತ್ಪಾದನಾ ಕ್ರಮಗಳನ್ನು ರೈತರು ಅಳವಡಿಸಿಕೊಳ್ಳುವುದು ಅನಿವಾರ್ಯ ಹಾಗೂ ಅವಶ್ಯವಾಗಿದೆ. ಈ ವರ್ಷ ಮಳೆ ಬೆಳೆ ಪರಿಸ್ಥಿತಿ ಚೆನ್ನಾಗಿದ್ದು, ಕೃಷಿಗೆ ಆಧಾರ ಸ್ತಂಭವಾಗಿರುವ ದನ ಕರುಗಳಿಗೆ ಮಾರಕವಾಗುತ್ತಿರುವ 'ಕಾಲು ಬಾಯಿ ಜ್ವರ' ತೀವ್ರತೆ ನಮ್ಮನ್ನೆಲ್ಲಾ ಆತಂಕಕ್ಕೀಡುಮಾಡಿದೆ. ಈ ರೋಗ ಉಲ್ಬಣಗೊಳ್ಳದಂತೆ ತಡೆಯಲು ವರ್ಷಕ್ಕೆ ಎರಡು ಬಾರಿ ಲಸಿಕೆ ಹಾಕಿಸುವ ಕಾರ್ಯದಲ್ಲಿ ಸಾರ್ವಜನಿಕರು, ಸ್ವಯಂ ಸೇವಾ ಸಂಸ್ಥೆಗಳು ಹಾಗೂ ರೈತ ಸಂಘಟನೆಗಳು ಸಹಾ ಸರಕಾರ ಹಾಗೂ ರೈತರ ಜೊತೆ ಕೈಜೋಡಿಸಿ ಮಕ್ಕಳಲ್ಲಿ ಮೋಲಿಯೋ ಹೋಗಲಾಡಿಸಿದಂತೆ ಈ ರೋಗದ ವಿರುದ್ಧ ಶ್ರಮಿಸಬೇಕಾಗಿದೆ.

ಉತ್ತರ ಕರ್ನಾಟಕದ ಜಿಲ್ಲೆಗಳಲ್ಲಿ ಕಡಲೆ, ಗೋದಿ, ಹಿಂಗಾರಿ ಜೋಳ ಪ್ರಮುಖ ಹಿಂಗಾರಿ ಬೆಳೆಗಳು. ಈಗ ಹಿಂಗಾರು ಹಂಗಾಮು ಪ್ರಾರಂಭವಾಗಿದೆ. ಹಿಂಗಾರಿ ಜೋಳದ ಬಿತ್ತನೆ ಆದಷ್ಟು ಬೇಗ ಮುಗಿಸಬೇಕಿದೆ. ಕಡಲೆ ಬೆಳೆ ಬಿತ್ತನೆಗೆ ಅಕ್ಟೋಬರ್ ಸೂಕ್ತಕಾಲ. ಅಲ್ಲ ನೀರಾವರಿಯಲ್ಲಿ ಕಡಲೆ ಬೆಳೆ ಇಳುವರಿ ದ್ವಿಗುಣಗೊಳಿಸಬಹುದಾಗಿದೆ.

ಈ ಉತ್ತಮ ಬೆಲ್ಲ ತಯಾರಿಸುವ ವಿಧಾನ, ಬಿಳಿಕಸದ ನಿರ್ವಹಣೆ, ಕಬ್ಬಿನಲ್ಲಿ ಸೂಲಂಗಿಯ ದುಷ್ಪರಿಣಾಮಗಳು, ಮೇಣಸಿನಕಾಯಿಯಲ್ಲಿ ಕೀಟ ಹತೋಟಿ, ಸಾವಯವ ರೀತಿಯಲ್ಲಿ ಮೇವಿನ ಬೆಳೆ ಬೆಳೆಯುವಿಕೆ, ಆಲೂಗಡ್ಡೆ ಉತ್ಪಾದನೆ, ಕೃಷಿ ಮೇಳದಲ್ಲಿ ಸನ್ಮಾನಿತರಾದ ಶ್ರೇಷ್ಠ ಕೃಷಿಕ ಹಾಗೂ ಕೃಷಿ ಮಹಿಳೆಯರ ವಿವರ ಹಾಗೂ ಇನ್ನೂ ಹಲವಾರು ಲೇಖನಗಳು ಸಂದರ್ಭೋಚಿತವಾಗಿ ಮೂಡಿಬಂದಿವೆ. ಈ ಲೇಖನಗಳ ಬಗ್ಗೆ ತಮ್ಮ ಅಭಿಪ್ರಾಯ, ಸಲಹೆ, ಸೂಚನೆಗಳನ್ನು ನಿರೀಕ್ಷಿಸುತ್ತ.....

ಸಂಪಾದಕರು